

MUHAMMAD^{sa}

DAK LI LLIBERA
'L-MARA

مُحَمَّدٌ رَسُولُ اللَّهِ

AHMADIYYA MUSLIM JAMAAT MALTA

MUHAMMAD^{sa}

DAK LI LLIBERA 'L-MARA

Hazrat Mirza Bashir-ud-Din Mahmood Ahmad
It-Tieni Suċċessur tal-Messija Mwieghed

Muhammad the Liberator of Women

Written & First Published in 1928
(Anwarul 'Uloom Vol.10 pp. 231-241)

By Hazrat Mirza Bashir-ud-Din Mahmood Ahmad,
Khalifatul Masih II, 1889-1965

© Islam International Publications Ltd.

Published by
Ahmadiyya Muslim Jamaat Malta
In Maltese Language in 2013
Translated and Checked by:
Laiq Ahmed Atif & K. Coleiro

Mob: +356-79320139 • **Tel:** +356-27342401
Tel: +356-21322105 • **Fax:** +356-27322105
Email: amjmalta@gmail.com

www.ahmadija.org.mt
www.ahmadiyyamalta.org

F'ISEM ALLA, KOLLU HNIENA, IL-HANIN.

I

L-aspetti varji tal-ħajja tal-Qaddis Profeta Muħammad (il-paċi u l-barkiet ta' Alla jkunu fuqu) huma kollha tant ammirevoli, li fejn tidħol l-ghażla, kittieb fuq dan is-sugġett żgur li se jhossu konfuż, u s-selezzjoni ssir kważi impossibbli. Meta wiehed iqis il-bżonnijiet tal-ġurnata tal-lum, madanakollu, nixtieq nieħu aspett mill-ħajja tal-Qaddis Profeta li turi l-mod ta' kif huwa llibera lid-dinja minn dik l-ghamla ta' skjavitù li kienet minn dejjem is-saħta tal-umanità. Qed nirreferi għall-jasar (skjavitù) tan-nisa.

Qabel il-miġja tal-Qaddis Profeta (il-paċi u l-barkiet ta' Alla jkunu fuqu), in-nisa fil-pajjiżi kollha kienu meqjusa bħala lsiera jew

parti mill-propjetà, u l-iskjavitù tagħhom kienet taffettwa b'mod negattiv anki lill-irġiel; il-ghaliex ulied l-ilsiera ma jistgħux jinkorporaw l-ispirtu tal-libertà.

M'hemm l-ebda dubju li l-mara, jew minhabba sbruħitha jew minhabba l-karattru eċċezzjonali li tħaddan, minn dejjem kienet kapaċi, f'każijiet individwali, li tiddomina fuq l-irġiel, imma dan it-tip ta' ħelsien ma jistax jitqies bħala libertà vera, sħiħa, minhabba r-raġuni sempliċi li din il-libertà ma kinitx tagħha bi dritt. Din kienet biss eċċezzjoni għar-regola ġenerali, u għaldaqstant, il-libertà maħnuqa ma tistax twassal biex tinbena kultura ta' aspirazzjonijiet ġenwini.

Il-miġja tal-Qaddis Profeta (il-paċi u l-barkiet ta' Alla jkunu fuqu) seħħet madwar 1,350 sena ilu. Qabel żmien, l-ebda religjon jew nazzjon ma kien jippermetti lill-mara li jkollha l-libertà bħala dritt uniku

tagħha. Naturalment f'dawk il-pajjiżi fejn ma kien hemm l-ebda regoli, il-mara kienet ħielsa minn kull tjassir. Madanakollu lanqas dan it-tip ta' ħelsien ma jista' jitqies bħala ħelsien assolut. Aktar jitqies bħala forma ta' liċenzja. Il-libertà assoluta hija dik li tinħasad minn stat ta' ċivilizzazzjoni u konformità mal-liġi. Dik il-libertà li nħossu meta niksru l-liġijiet mhi libertà xejn għaliex din mhijiex libertà li se ssahħah il-karattru ta' dak li jkun.

II

Fi żmien il-Qaddis Profeta (il-paċi u l-barkiet ta' Alla jkun fuqu) u qablu, il-mara kienet tqiegħdet f'pożizzjoni li hija ma setgħetx tkun il-kmand tal-propjetà tagħha; żewġha kien meqjus bħala l-uniku sid ta' ħwejjigħa kollha. Lanqas ma kellha sehem fil-propjetà ta' missierha. Lanqas ma setgħet

tiret il-propjetà ta' żewġha, għalkemm f'ċerti ċirkostanzi kellha l-jedd li tamministra l-affarijiet waqt li żewġha jkun għadu ħaj. Meta tkun mizzewġa, hija kienet titqies bħala parti mill-għamara ta' żewġha għal dejjem, u fl-ebda ċirkostanza ma setgħet tissepara minn miegħu; min-naħa l-oħra r-raġel kellu d-dritt li jddivorzja minn magħha filwaqt li hija ma kellha l-ebda dritt li tinħall minn miegħu, anki jekk tkun qed issofri hafna.

Fil-każ li r-raġel jabbandunaha, jieqaf milli jħares l-obbligazzjonijiet tiegħu lejha, jew jaħarbilha, ma kien hemm l-ebda liġi li toffrilha protezzjoni. Hi, min-naħa tagħha, kien ikollha taċċetta r-realtà kif inhi, u tibda taħdem biex tmantni lilha nnifisha u lil uliedha. Ir-raġel kellu l-jedd ukoll, meta jtilgħulu, li jsawwat lil martu; u hi jkollha tirrassenja ruħha għal dan. F'xi pajjiżi, meta kien jiġi nieqes ir-raġel, il-mara kienet issir il-propjetà ta' niesu, li mbagħad setgħu jżewġuha lil min iridu huma, jew bħala att ta' karità jew

b'tibdil ma' xi benefiċċji li jkunu rċevew. Min-naħa l-oħra, f'postijiet oħrajn, kienet taqa' taħt ir-responsabilità tar-raġel biss. Xi rġiel kienu wkoll ibiġhu lin-nisa tagħhom jew jitolfuhom fil-logħob u fl-imħatri, u dan setgħu jagħmluh għax xorta kien jitqies bħala d-dritt tagħhom.

L-ebda mara ma kellha d-dritt fuq uliedha la fil-pożizzjoni tagħha fejn kienet tiddependi mir-raġel, u lanqas meta kien hemm ċerta indipendenza minnu. Ma kellha l-ebda privileġġ fit-tmexxija tad-dar. Ma kellha l-ebda pożizzjoni lanqas fir-reliġjon. Mill-benedizzjonijiet spiritwali mwiegħda, hija ma kellha l-ebda sehem.

B'riżultat ta' dan, l-irġiel kienu jberbqu kulma kellhom in-nisa tagħhom u wara jitolquhom mingħajr ma jipprovdu xejn għall-għajxien tagħhom. Il-mara ma setgħetx, lanqas mill-propjetà tagħha, tagħti karità jew tghin lil qrabatha mingħajr il-kunsens ta' żewġha, u r-raġel li kien iħares b'regħba lejn

hwejjeġ martu żgur li ma kienx se jippermettilha li tagħmel dan.

Il-mara kienet imċaħħda wkoll minn kull sehem tal-propjetà tal-ġenituri tagħha minkejja r-rabta profonda msejsa fuq l-imħabba li ġeneralment ikun hemm bejniethom. Sadattant il-bniet għandu jkollhom id-dritt għal dan is-sehem daqskemm għandhom is-subien. Dawk il-ġenituri, li b'sens ta' ġustizzja, tul ħajjithom, kienu jagħtu parti minn ġidhom lil uliedhom bniet, kienu jistiednu ħafna inkwiet fil-familji tagħhom. L-ulied subien ma kinux iqisu li wara l-mewt tal-ġenituri kienu jkunu huma li jirtu l-ġid kollu (u għalhekk ma kellhomx għaliex jgħiru għal ħuthom bniet li jkunu rċevew xi rigali minn żmien għal ieħor mingħand il-ġenituri tagħhom); kulma kienu jqisu kien li ħuthom il-bniet f'ċertu żmien kienu qalgħu xi haġa aktar minnhom.

Bl-istess mod il-mara kienet totalment imċaħħda mill-ġid ta' żewġha, l-aktar persuna li magħha kellha relazzjoni ta'

intimità shiĥa. Qraba mbieghda tar-raġel kellhom id-dritt għas-sehem tagħhom, iżda mhux il-mara – il-persuna li fil-verità kellha l-fiduċja tiegħu, il-persuna li tkun għexet miegħu għal ħafna żmien, u l-persuna li bil-ħidma u l-imħabba tagħha min jaf kemm tkun ikkontribwiet għall-introjtugħu. Min-naħa l-oħra, lanqas meta hija kienet tamministra l-propjetà kollha ta' żewġha ma kien ikollha l-ebda dritt legittimu fuq partijiet minnha. Filwaqt li setgħet tonfoq mill-flus li kienet tiġġenera dik il-propjetà, hi ma kellha l-ebda dritt li tbigh parti minnha. Għaldaqstant, f'atti ta' karità, hija ma kellhiex il-permess li tikkontribwixxi bil-mod li xtaqet hi.

Meta r-raġel kien jaħqar lil martu, din ma setgħetx titilqu. F'dawk il-komunitajiet fejn is-separazzjoni kienet possibbli, din kienet isseħħ taħt ċerti kundizzjonijiet li kienet iġġiegħel nisa li jirrispettaw lilhom infushom jispiċċaw li jippreferu l-mewt milli s-separazzjoni. Pereżempju,

wahda mill-kundizzjonijiet kienet li trid tingieb evidenza li turi l-imġiba ħażina taż-żewġ partijiet, inkluż il-moħqrija min-naħa tar-raġel. Aghar minn hekk, f'dawk il-kazijiet fejn kien impossibbli għall-mara li tghix mar-raġel, minflok separazzjoni totali kienet tithalla biss li tghix għal rasha, stat ta' għajxien li fih innifsu kien għamla oħra ta' tortura, għaliex b'dal-mod kienet sfurzata li tghix ħajja vojta mingħajr għan ta' xejn.

F'ċerti kazijiet kien jiġri li waqt li r-raġel seta' jiddivorzja lil martu meta jfettillu, il-mara bl-ebda mod ma setgħet tagħmel dan. Jekk ir-raġel jabbandunaha, jew jitlaq mill-pajjiż mingħajr ma jhalli l-ebda provediment lil martu, hija kien ikollha tqatta' ħajjitha mingħajr l-ebda dritt li tiddedika lilha nnifisha għall-ġid ta' pajjiżha jew il-komunità tagħha. Il-ħajja miżżewġa, minflok ħajja ta' kuntentizza, kienet tinbidel f'ħajja ta' miżerja. L-obbligazzjoni li kellha, barra li terfa' r-responsabilitajiet tar-raġel u tagħha, kienet li sservi lir-raġel. Id-dmir tar-raġel, bażikament li jaqla' l-ħobża

ta' kuljum għall-familja, kien isir tagħha wkoll bħalma kien dmirha li tiehu ħsieb u trabbi t-tfal – u għiġ ta' ras minn naħa u responsabilitajiet materjali min-naħa l-oħra.

Dan kollu, fil-qosor, kien jiġġarrab minn din il-kreatura miskina li ma kellha protezzjoni ta' xejn. In-nisa kienu jiġu msawta u jitqiesu biss bħala l-propjetà ta' żwieghom. Meta kienu jmutu l-irġiel, in-nisa tagħhom kienu jiġu mgieghla jizzewġu lil qrabat żwieghom, jew inkella jinbiegħu għall-flus. Fil-fatt ġieli kienu jkunu l-irġiel infushom li jbigħu lin-nisa tagħhom. Prinċipijiet Indjani bħall-Panawas kienu jitilfu lil marthom (u mhux waħda kien ikollhom) fil-logħob, filwaqt li prinċipessi nobbli bħad-Dropadi lanqas biss setgħu jlisnu lehinhom għaliex kienu jehduha kontra l-liġi tal-pajjiż.

Fl-edukazzjoni u fit-trobbija tat-tfal, l-ommijiet ma kinux ikkonsultati u ma kellhom l-ebda drittijiet fuq uliedhom. Jekk il-missier u l-omm jinfirdu, it-tfal kienu jinghataw

awtomatikament lill-missier. Il-mara ma kellhiex vuċi lanqas fit-tmexxija tad-dar. Meta r-raġel ifettillu, seta' jkeċċiha mid-dar, u din kienet ikkundannata li tiġġerra barra bla ħarsien ta' xejn.

III

Bil-miġja tal-Qaddis Profeta (il-paċi u l-barkiet ta' Alla jkunu fuqu), dawn l-ingustizzji kollha tneħħew pjuttost f'qasir żmien. Huwa ddikjara li Alla kien, b'mod partikolari, feda f'idejh l-inkarigu li jibda jħares id-drittijiet tan-nisa.

Huwa stqarr f'isem Alla li r-raġel u l-mara, minhabba l-istess umanità tagħhom, kienu ugwali għal xulxin, u għalhekk meta kienu jghixu flimkien, bħalma r-raġel kellu ċerti drittijiet fuq il-mara, hekk ukoll il-mara kellha ċerti jeddijiet fuq ir-raġel. In-nisa

kellhom id-dritt li jkollhom il-propjetà daqs l-irġiel. Raġel ma kellu l-ebda dritt għall-użu tal-propjetà ta' martu, ħlief jekk il-mara, bir-rieda libera tagħha, kienet tagħtih permess għal dan. Li jikseb il-propjetà tagħha bil-forza, jew b'tali manjiera li kienet titfa' dubju jekk il-mistħija naturali tagħha kinitx ta' ostaklu għaċ-ċaħda tagħha, kien definittivament ħazin. Dak li r-raġel kien jagħti minn qalbu lil martu kien isir il-propjetà tagħha u għalhekk ir-raġel ma kellu l-ebda dritt li jieħu kollox lura. Il-mara kellha dritt li taret lill-ġenituri tagħha daqskemm kellhom ħutha subien. Madanakollu minħabba li r-responsabilitajiet tal-familja jaqgħu fuq ir-raġel, u t-tħassib tal-mara kien idur fuqha biss, is-sehem tagħha kellu jkun nofs dak ta' raġel meta qed nitkellmu dwar il-wirt ta' ġenituri mejtin.

Bl-istess mod omm kellu jkollha sehem mill-propjetà ta' binha (li jiġi nieqes), daqs il-missier. Minħabba ċirkostanzi differenti u n-natura tar-responsabilitajiet tagħha f'kazijiet partikolari, daqqa kellu jkollha sehem daqs

żewġha u daqqiet oħra kellu jkollha anqas minnu. Hija kellha taret lil żewġha meta dan imut, irrilevanti jekk ikunx hemm tfal jew le, il-għaliex hija ma kellhiex tiġi kkundannata għal ħajja ta' dipendenza fuq l-oħrajn.

Iż-żwieġ tagħha (kien permessibbli li jsir dan) huwa, bla dubju ta' xejn, unjoni qaddisa u, wara li r-raġel u l-mara jkun u laħqu l-ogħla gradi ta' intimità bejniethom, tkun xi haġa verament mistmerra jekk din ikollha tistfuma fix-xejn. Madanakollu, ma jistax ikun li, anki wara li jkun hemm diverġenza tal-biża' fir-relazzjoni ta' bejniethom, jew minkejja li jkun hemm differenza kbira mil-lat reliġjuż, fiżiku, ekonomiku, soċjali, jew intellettuali bejniethom, huma jiġu sfurzati, għall-fini ta' din l-għaqda, li jeqirdu ħajjithom u joqtlu l-għan tal-eżistenza tagħhom.

Meta kienu jfigġu dawn it-tip ta' problemi, u r-raġel u l-mara kienu jiftiehm u li ma setgħux jgħixu iżjed flimkien, setgħu (hekk kienu mgħallma),

b'kunsens reċiproku, iħassru dik l-unjoni. Izda, madanakollu, jekk ikun ir-raġel li jkun jaħsibha hekk, u mhux il-mara, u jekk ma kienx jirnexxilhom isibu kompromess bejniethom, is-sitwazzjoni tagħhom kienet taqa' taħt kumitat ta' tnejn, wieħed jirrappreżenta lir-raġel u l-ieħor lill-mara. Jekk il-kumitat jiddeċiedi li ż-żewġ partijiet għandhom jagħmlu sforz ieħor mill-ġdid biex jgħixu flimkien, kien ikun ta' ġid għalihom li jirrangaw id-differenzi ta' bejniethom skont ir-rakkomandazzjonijiet tal-kumitat. Imbagħad, jekk is-sitwazzjoni tibqa' staġnata, ir-raġel seta' jiddivorzja lil martu, imma f'dan il-każ huwa ma kienx ikollu dritt li jeħdilha kulma taħa (qabel id-divorzju), inkluż il-valur sħiħ tal-mahr (il-ftehim taż-żwieġ).

Jekk, min-naħa l-oħra, tkun il-mara li titlob is-separazzjoni, u mhux ir-raġel, din għandha tapplika għand il-Qazi (l-Imħallef), u jekk il-Qazi jkun sodisfatt li ma jkunx hemm xi inċentiv ingust wara l-applikazzjoni tagħha, huwa

għandu joħroġ il-permess għas-separazzjoni. Huwa biss f'dan il-każ li hija għandha tgħaddi dak kollu li jikkostitwixxi l-propjetà tar-raġel lura lilu, flimkien mal-valur tal-mahr (il-ftehim taż-żwieġ).

Jekk ir-raġel ma jkomplix iwettaq l-obbligazzjonijiet konjugali tiegħu, jew jieqaf ikellimha, jew jinsisti li jorqdu separatament, dan għandu jagħmlu biss għal perjodu qasir ta' żmien. Jekk jibqa' sejjer b'din l-imġiba għal erba' xhur, dan ikun kostrett li jew jirrifirma ruħu jew inkella jiddivorzja lil martu. Jekk ir-raġel iwaqqaf il-manteniment lill-mara jew jitlaqha u ma jibqax jieħu ħsiebha, iż-żwieġ tagħhom għandu jiġi kkunsidrat bħala null u invalidu. (Il-guristi Musulmani allokaw perjodu ta' tliet snin bħala l-limitu għaž-żmien ta' abbandun). Il-mara mbagħad tkun libera li tizzewweg mill-ġdid.

Ir-raġel minn dejjem kellu r-responsabilità tal-manteniment ta' martu u

wliedu. Kellu d-dritt jimplimenta biss dixxiplina meqjusa, u kieku din id-dixxiplina kellha tieġu l-forma ta' kastig, huwa suppost li jkollu x-xhieda proprja u jiddikjara l-ħtija tagħha u jibbaża l-gudizzju tiegħu fuq l-evidenza. Il-kastig ma kellux iħalli konsegwenzi negattivi permanenti wara li jingħata.

Raġel ma jipposedix lil martu. Huwa ma jistax ibighħa, jew jużaha biss għall-istrapazz tax-xogħol tad-dar. Il-mara għandha tgawdi miegħu l-kumditajiet tad-dar, u l-mod ta' kif għandu jittrattaha jrid jikkorrispondi mal-pożizzjoni tiegħu fis-soċjetà. Trattament li jitqies aktar baxx mill-istatus li jkollu r-raġel huwa definittivament ħażin.

Mal-mewt ta' żewġha, in-nies tiegħu ma jkollhom l-ebda dritt fuqha. Hija tkun ħielsa, u jekk timmaterjalizza opportunità xierqa, ikollha d-dritt li tizzewweġ mill-gdid. Hadd ma kellu d-dritt li jwaqqafha milli tagħmel dan. Lanqas armla m'għandha tiġi sfurzata li tgħix

f'post partikolari. Għandha tibqa' tgħix fid-dar ta' żewġha għal madwar erba' xhur u għaxart ijiem, ħalli dawk il-kundizzjonijiet li jistgħu jaffettwaw id-drittijiet tagħha jew dawk tal-qraba ta' żewġha, ikollhom żmien biżżejjed biex jimmanifestaw ruħhom.

Għal sena shiħa wara li jiġi nieqes żewġha, il-mara, ma' dak kollu li kellha l-jedd għalih, kellu jkollha wkoll l-użu tad-dar ta' żewġha, ħalli hija tkun tista', minn dak li tħalla lilha, tagħmel l-arrangamenti meħtieġa għar-residenza tagħha.

Jekk ir-raġel iħoss li mhux qiegħed sew ma' martu, dan għandu jibqa' barra mid-dar, u mhux iġiegħel lil martu titlaq, għax ir-responsabilità tal-persuni kollha fid-dar għandha tkun fdata f'idejn il-mara. Il-mara għandu jkollha s-sehem fit-trobbija tat-tfal u għalhekk għandha tiġi kkonsultata.

Fejn jidhlu t-tfal, l-interess tagħha m'għandu jiġi injorat bl-ebda mod. It-treddiġh tat-tfal, il-kura ingenerali tagħhom,

għandhom jiddependu
fuq il-parir tagħha. Jekk ir-
raġel u l-mara, wara li tkun
għalihom impossibbli li jibqgħu
jgħixu flimkien, jiddeċiedu li
għandhom jisseparaw, il-kura
tat-tfal żgħar għandha tiġi
fdata lill-omm. Meta mbagħad
jikbru, minħabba raġunijiet ta'
edukazzjoni, dawn għandhom
imorru lura ma' missierhom.
Sakemm it-tfal jgħixu mal-
omm, il-manteniment tagħhom
għandu jieħu hsiebu r-raġel. Il-
missier għandu jhallas ukoll tal-
hin u tal-hidma li l-omm tkun
iddedikat lil uliedhom.

Il-mara, fil-qosor, kellu jkollha
status indipendenti. Kellha
tgawdi wkoll fil-ħajja spiritwali.
Kellha tikseb għaliha nnifisha
l-oghla merti fil-ħajja wara
l-mewt, u anki f'din il-ħajja
setgħet tieħu servizz mid-
dipartimenti differenti tal-
amministrazzjoni ċivili. F'dan
ir-rigward it-talbiet tagħha
kellhom jiġu kkunsidrati
bl-istess qies tar-raġel.

IV

Dan hu t-tagħlim li l-Qaddis
Profeta (il-paċi u l-barkiet ta'
Alla jkun fuqu) xandar fiż-
żmien meta d-dinja kienet
taħsibha għalkollox kontra.
B'dawn l-ordnijiet, huwa llibera
lin-nisa mill-iskjavitù li kien id-
destin tagħhom għal eluf ta' snin,
li fih kienu sfurzati f'kull pajjiż, u
li kien il-madmad li kull reliġjon
kienet toħnoq ma' għonqhom.
Raġel wiehed, f'waqt wiehed,
qata' f'biċċtejn dawn il-ktajjen
kollha ta' serviliżmu! Minħabba
li ġab il-libertà lill-ommijiet,
huwa fl-istess hin heles lit-
tfal minn sentimenti servili,
u nibbet l-ideat u t-thegġiġ
għal ambizzjonijiet kbar u
determinazzjoni qawwija!

Madanakollu, id-dinja
m'għarfitux dan it-tagħlim. Dak
li kellu jkun ta' ġid għal kulhadd
tqies bħala despotiżmu. Id-
divorzju u s-separazzjoni

baqgħu jitqiesu bħala gwerra bejn tnejn min-nies, il-wirt bħala mezz li jeqred il-familja, u l-indipendenza tal-mara bħala mod ieħor ta' kif wieħed iharbat il-ħajja domestika. Għal elf u tliet mitt sena, baqgħet twaqqa' għaċ-ċajt, bl-għamad tagħha, il-veritajiet li dan ir-raġel li kien jifhem, ipprova jwassal lill-umanità għall-gid tagħha stess. Baqgħet tikkundanna t-tagħlim tiegħu għax imur kontra n-natura tal-bniedem. Imbagħad wasal iż-żmien meta s-sbuħija tal-Kelma ta' Alla (trażmessa bis-saħħa tal-Qaddis Profeta) giet rivelata. Dawk il-popli li kienu jqisu lilhom infushom bħala l-kolonna taċ-ċiviltà bdew jobdu t-twissijiet utli tal-Qaddis Profeta. Kull wieħed minn dawn il-popli beda jibdel il-ligijiet tiegħu biex jikkonformaw aktar mal-prinċipji mgħallma mill-Qaddis Profeta Muhammad (il-paċi u l-barkiet ta' Alla jkunu fuqu).

Il-Ligi Ingliża, li kienet tqis l-imġiba ħażina, it-trattament krudili, u s-swat miż-żewġ naħat bħala kundizzjonijiet meħtieġa li jwasslu għad-

divorzju, inbidlet fl-1923. Il-kondotta ħażina fiha nnifisha giet aċċettata mil-ligi l-gdida bħala kundizzjoni suffiċjenti għat-teħid tad-divorzju.

New Zealand iddeċieda, fl-1912, li mara li tkun marida mentalment għal seba' snin, ikollha ż-żwieġ tagħha xolt. Imbagħad, fl-1925, ħarget ligi li tgħid li jekk ir-raġel jew il-mara ma jaqdux l-obbligazzjonijiet konjugali tagħhom, mela jistgħu jingħataw id-divorzju jew is-separazzjoni. Jekk jgħaddu tliet snin mingħajr ma jkun hemm imħabba bejniethom, mela jista' jidhol id-divorzju. Ċertament din hija imitazzjoni tajba tal-ġuristi Musulmani, iżda magħmula wara 1,300 sena ta' attakki fuq l-Iżlam!

Fl-Istat Awstraljan ta' Queensland, il-mard mentali wara perjodu ta' ħames snin kien ikkunsidrat bħala raġuni valida għad-divorzju. Fit-Tażmanja għaddiet ligi fl-1919 li turi li l-imġiba ħażina, abbandun għal erba' snin, is-sokor, indifferenza għal tliet snin, il-priġunerija, is-swat

u l-genn għandhom ikunu, waħda u kollha, kundizzjonijiet suffiċjenti għad-divorzju. Ġewwa Victoria għaddiet liġi fl-1923 li tiddikjara li jekk raġel ma jhux hsieb ta' martu għal tliet snin, ikun hati ta' mġiba skorretta, jirrifjuta li jagħtiha l-flus, jew jaħqarha, mela d-divorzju jkun possibbli. Aktar minn hekk, sar aċċettat li l-prigunerija, is-swat, l-imġiba hażina min-naħa tal-mara, il-mard mentali, it-trattament ingust u l-ġlied kontinwu kollha kienu kundizzjonijiet suffiċjenti biex jingħataw id-divorzju jew is-separazzjoni.

Fil-Punent tal-Awstralja, barra l-liġijiet imsemmija hawn fuq, iż-żwieġ ta' mara li tkun diġà tqila, ġie meqjus bħala invalidu. (L-Iżlam ukoll huwa tal-istess fehma.)

Fil-gżira ta' Kuba ġie deċiż fl-1918 li l-isfurzar għal imġiba skorretta, is-swat, l-użu ta' kliem faħxi, l-akkuża ta' offiża kriminali, is-sokor, il-vizzju tal-logħob, l-iskartar tal-obbligi konjugali, in-nuqqas ta' provvedimenti monetarji,

il-mard kontagjuż, jew il-ftehim reċiproku, kollha kienu raġunijiet validi għad-divorzju jew is-separazzjoni.

L-Italja ħarġet liġi fl-1919 fejn tat id-drittijiet kollha lill-mara fuq il-propjetà tagħha. Setgħet tagħti karità minnha jew tbighha mingħajr indhil ta' hadd (sa dak iż-żmien, fl-Ewropa, il-mara lanqas biss kienet rikonoxxuta bħala sidt il-propjetà tagħha stess).

Fil-Messiku wkoll dawn il-kundizzjonijiet ġew aċċettati biex jingħata d-divorzju. Barra minn hekk, jekk il-koppja tasal fi ftehim reċiproku d-divorzju seta' jingħata wkoll. Din il-liġi għaddiet fl-1917. Il-Portugall fl-1915, in-Norveġja fl-1909, l-Iżvezja fl-1920, u l-Iżvizzera fl-1912 għaddew liġijiet fejn id-divorzju u s-separazzjoni saru permessibbli. Fl-Iżvezja, missier huwa obligat bil-liġi biex jipprovdi l-manteniment għal kull wild li jkollu għal mhux anqas minn tmintax-il sena.

Fl-Istati Uniti tal-Amerika, minkejja li l-liġi tal-pajjiż

ghadha ssostni d-dritt tal-missier fuq uliedu, madanakollu fil-prattika l-imħallfin qed iqisu aktar is-sentimenti personali tal-ommijiet, u l-missier issa qed ikun sfurzat li jmantni lil uliedu (li jkunu jghixu mal-omm). Hemm, bla dubju ta' xejn, hafna żvantagġi fil-ligi tagħhom. Ghalkemm id-drittijiet tar-raġel qed ikunu aktar imħarsa, il-mara ngħatat il-libertà għad-drittijiet tagħha fuq il-propjetà. Fl-istess hin, f'hafna Stati, għaddiet ligi li jekk ir-raġel isir invalidu b'mod permanenti, mela għandha tkun il-mara li tipprovdi għalih.

In-nisa issa qed jingħataw ukoll il-jedd għall-vot, u toroq oħra qed jinfethu fejn huma qed jingħataw il-vuċi anki fi kwistjonijiet ta' interess nazzjonali. Madanakollu dawn l-affarijiet qed isehhu wara elf u tliet mitt sena minn mindu l-Qaddis Profeta (il-paċi u l-barkiet ta' Alla jkunu fuqu) beda jxandar it-tagħlim tiegħu. Għad hawn hafna x'wiehed jirraġa. F'hafna pajjiżi l-mara għad m'għandhiex sehem mill-wirt kemm tal-ġenituri tagħha

kif ukoll ta' żewġha. Bl-istess mod, f'suġġetti oħra l-Iżlam ikompli jagħti direzzjoni lid-dinja, għalkemm id-dinja tibqa' indifferenti għal dan it-tagħlim. Madanakollu, mhuwiex daqshekk 'il bogħod il-waqt meta d-dinja tibda taċċetta l-istruzzjonijiet tal-Qaddis Profeta Muḥammad (il-paċi u l-barkiet ta' Alla jkunu fuqu) f'dawn is-suġġetti bħalma għamlet f'oħrajn, u dawk li l-Qaddis Profeta Muḥammad nieda fl-interess tal-libertà tal-mara jagħtu l-frott tagħhom ukoll.

اللَّهُمَّ صَلِّ عَلَى مُحَمَّدٍ
 وَعَلَى آلِ مُحَمَّدٍ كَمَا صَلَّيْتَ
 عَلَى إِبْرَاهِيمَ وَعَلَى آلِ إِبْرَاهِيمَ
 إِنَّكَ حَمِيدٌ مُجِيدٌ
 اللَّهُمَّ بَارِكْ عَلَى مُحَمَّدٍ وَعَلَى
 آلِ مُحَمَّدٍ كَمَا بَارَكْتَ عَلَى
 إِبْرَاهِيمَ وَعَلَى آلِ إِبْرَاهِيمَ
 إِنَّكَ حَمِيدٌ مُجِيدٌ

“O Alla, kun ħanin ma’ Muḥammad u ma’ nies
 Muḥammad, kif kont ħanin ma’ Abraham u ma’ nies
 Abraham. Tasew jisthoqqlok kull tifhir u glorja.

Bierek O Alla, lil Muḥammad u l-poplu tiegħu kif int
 berikt lil Abraham u l-poplu tiegħu. Int tabilhaqq il-
 Glorjuż, dak li jisthoqqli kull tifhir.” [Il-Pubblikatur]

*Lealla
Helsien
Rispett
Ugwaljanza
Laci*

“Imhabba għal kulhadd
Mibegħda għal hadd”

AHMADIYYA MUSLIM JAMAAT MALTA

**"Muhammad the Liberator of Women"
in Maltese Language.**

Mob: +356 79320139

Tel: +356 27342401 / 21322105

Fax: +356 27322105

Email: amjmalta@gmail.com

www.ahmadija.org.mt

www.ahmadiyyamalta.org